

L-ISKEJJEL TAL-GVERN

It-Tagħlim f'Malta

Minn GUZÈ GATT

(Ara għadd 73 paġ. 12)

L-Isqof Cubelles beda l-proċess ta' dawn fl-1546. U billi f'dana l-proċess kien hemm hafna x'wiehed inizzel, il-ktieb li fih ġabar kullma ntqal, sar oħxon hafna.

Wara li tressqu x-xhieda, u Cubelles ġabar it-tagħrif kollu li kien jinhtieg, beda jressaq il-mixlijin wiehed, wiehed quddiemu. Għall-mistoqsijiet li beda jagħmlilhom, kollha wieġbu sewwa bħala nsara l-aktar twajba. Fuq hekk, halla lil kullhadd jerga' jmur għal-riħu.

Kif mexa l-Isqof Cubelles f'dina l-bieċa ma kien ta' ebda siwi għad-Din tagħna. Li għamel ma kienx biż-żejjed biex iġagħhalhom jintebħu, jindmu u jisgħobbihom mid-dnubiet li waqgħu fihom. B'hekk, dawk baqgħu mgħarrin fl-għeltijiet tagħhom, hekk li, wara żmien, kellhom jitressqu kollha mill-

ġdid, jew quddiem Cubelles, inkella quddiem l-ewlenin nies maħtura minn Ruma bħala Ingizituri ta' Malta. U l-bieċa l-kbira tagħhom wehlu bħala haġta fuq li reggħu waqgħu mill-ġdid fl-għeltijiet li fihom kienu qabel.

Fil-bidu ta' l-1553, biex il-Gran Mastru d'Omedes u l-Kunsill ta' l-Ordni jkunu għamlu xi haġa halli jkun imħares id-Din tagħna, qatgħu li jieħdu hsieb biex jilqgħu halli dan ma jkun mittiesef f'dawn il-Gżejjer. Għal dina l-bieċa, l-Ordni hatar erba' Kummissarji biex jipproċessaw lil dawk kollha li jaqgħu fl-għeltijiet. Fost l-ewlenin, qabdu lil Ċikku Giżwaldu. Lil dan tefgħuh fil-habs tal-Kastell Sant'Anglu, u bdew jiġbru t-tagħrif fuqu.

Iżda l-Kummissjoni li semmejna ma kellhiex haġja twila wisq. Waqt il-laqgħat tagħha, inkixef li Fra Mattija Castillo, dak li kien mat-tliet Kummissarji l-oħra biex iniżżel kullma jgħidu x-xhieda, kien għalet ukoll. Fuq hekk, Fra Mattija kien mitfugħ fit-Torri, u l-Kummissjoni spiċċat fix-xejn.

Fl-1560 qabdu lil Dun Indri Axiak, is-Surmast ta' l-Universitá, flimkien ma' Duttur Pietru Cumbo. Dawn kienu mibgħuta lejn Ruma mgħassin tajjeb.

Sakemm Dun Indri Axiak kien maqbud fuq li għalet, kien għadu jaqdi lill-Universitá ta' l-Imdina bħala Surmast ta' l-Iskola tagħha. L-aħħar hlas li sibna tiegħu kien dak li ha fit-8 ta' Diċembru, 1560. Tawh uqija ta' tliet xhur li bdew mill-1 ta' Settembru u għalqu fl-aħħar ta' Novembru. Mela, lil Dun Indri Axiak haduh lejn Ruma għall-habta ta' l-aħħar tas-sena, 1560. U tawh ta' tliet xhur, billi ma' l-Universitá għamel sa Novembru biss, għax qabel, il-hlas tiegħu kien isir kull 4 xhur.

Wara t-tluq ta' Dun Indri Axiak minn hawn, l-Iskola ta' l-Universitá baqgħet battala minn Surmast u, għal xi żmien, sfát fix-xejn.

Il-htija ta' l-egħluq ta' l-Iskola ta' l-Imdina aktarx li kien dak li ġara lil Dun Indri. U, ma għandniex xi ngħidu, il-bieċa ta' dan ma setax ikun li ma tagħmilx hoss kbir fost in-nies tal-Gzira. Għalhekk mhix haġa kbira li n-nies bdiet titmeżmeż u titbażza' li tibgħat it-tfal tagħha fl-Iskola ta' l-Universitá, u mħabba f'hekk din kellha tagħlaq. Jista' jkun ukoll, li l-Gurati ta' l-Universitá ta' l-Imdina meta raw xi għalhom fis-Surmast tagħhom, għalqu l-Iskola malajr, biex ma jiġux f'isien in-nies. Ma dankollu, kienet x'kienet il-bieċa, l-Iskola baqgħet magħluqa, u minngħajr surmast, għal bosta żmien. Mill-anqas, hekk jidher, kif stajna naqbd u mill-kitba li giet f'idejna. F'dil-kitba ma sibna mniż-żel xejn fiha li turi li l-Universitá baqgħet toħroġ xi flus għall-Iskola ta' l-Indina, jew għas-Surmast tagħha wara, li Dun Indri Axiak kien spiċċa minn magħha.

Kif kien baqa' Duttur Pietru Cumbo f'Ruma, ma hux magħruf. Izda Dun Indri Axiak, wara li dam miżmum fil-Habs tas-Santu Uffizzju sat-2 ta' Settembru 1561, kien mibgħut lejn Malta b'amar li jzomm id-dar tiegħu bhala ħabs: jigi-fieri jibqa' magħluq f'daru, bla ma jista' joħroġ xejn. Gie mibgħut ukoll amar lill-Isqof Cubelles biex, quddiem l-akbar gemgħa ta' nies li jista' jkun hemm fil-Kattidral, ixandar is-sentenza li s-Sagra Kongregazzjoni ta' Ruma tat lil Dun Indri Axiak. Barra minn hekk l-Isqof kellu jgagħal ukoll lil Dun Indri ħalli, quddiem dawk in-nies kollha li jkun hemm fil-Kattidral, jerga' jagħmel mill-ġdid iċ-ċaħda ta' l-għeltijiet li kien waqa' fihom.

Naħsbu li fuq li nkixef fil-proċess li sar tad-Duttur Pietro Cumbo u Dun Indri Axiak, Ruma rat li ż-żerriegħa tat-tagħlim ta' Luteru għamlet in-nebbieta u x-xniexel sewwa f'xi wħud mill-Maltin. Għalhekk malajr ħadet ħsieb biex tilqa' għal din il-bieċa. Fil-21 ta' Ottubru 1561, is-Sagra Kongregazzjoni ta' Ruma ħatret lill-Isqof Cubelles bhala Ingizitur ta' Malta b'dawk is-setgħat kollha meħtieġa.

Ferris iġħid li l-ewwel laqgħa li għamel Cubelles f'dina l-Qorti ta' l-Ingizizzjoni kienet dik li saret fil-11 ta' Awissu, 1562. F'din il-laqgħa kienu mixlija ħafna nies: sekulari, qassisin u kavalieri ta' l-Ordni. Oħrajn dehru minn rajhom bla ħadd ma xlihom.

Biex iġħin lill-Isqof f'dina l-Qorti, bhala Assistent tiegħu, minn Ruma kien jintbagħat dejjem xi patri għaref Dumnikan.

Għalkemm Ferres iġħid li Cubelles beda jaħdem ta' Ingizitur f'Awissu ta' l-1562, fis-sena ta' qabel (fl-1561), insibu li l-Qorti tagħna ħarqet ħaj lil wieħed li waqa' fl-għeltijiet. Dan kien jismu Fra Tumas Petit. Fra Tumas, fiż-żmien li kien miżmum fil-Forti San Mikiel, baqa' hemm ukoll ixandar l-għeltijiet tiegħu quddiem in-nies.

Dak li ipproċessa lil Fra Tumas Petit, u aktarx ukoll lil Ċikku Ġiswaldu, jaħsbu li kien Patri Anglu minn Kromona. Dan kien gie hawn Malta bhala Kummissarju Apostoliku biex aktarx iġħin lill-Isqof Cubelles fil-proċessi li saru tat-tnejn min-nies li semmejna.

Kemm Ġiswaldu u kemm Petit baqgħu jwebbsu rashom fl-għeltijiet tagħhom sa l-aħħar. Fuq hekk, spieċaw biex ġew mitmuma t-tnejn fin-nar mill-Qorti tagħna.

Il-proċessi ta' Ġiswaldu u ta' Petit ma jinsabux fl-Arkivju tal-Ingizitur ta' Malta. Lanqas ma huma msemmija ma' dawk il-proċessi l-oħra li kienu saru mill-Isqofijiet Cubelles u Royas, meta din il-gabra ta' proċessi tawha f'idejn Mons. Duzzina fl-1574. Għalhekk jaħsbu li Patri Ang, dak li 'l fuq semmejna, kien baġħathom lejn Ruma.

Għedna li lil Petit spiċċawh fl-1561. Izda f'liema sena lil Ġiswaldu tawh il-mewt wara li kien maqbud mill-Ordni fl-1553, ma sibniex. Li Ġiswaldu kien maħruq ħaj, bla ma jissemma meta sewwa, iġhidu Patri Salelles, dak li kiteb ħafna dwar l-Ingizizzjoni.

Il-herba li kien għamel Ġiswaldu f'Malta, bit-tagħlim garrieqi tiegħu, kienet kbira wisq. U biex issewwiet il-ħsara li saret kellu jgħaddi bosta żmien. It-tagħlim tiegħu kien inxtered mhux hawn biss, ma ġera barra minn Malta wkoll. Fuq hekk, kien imfittex sa mill-Ingizizzjoni ta' Messina.

Meta l-Isqof Cubelles laħaq bħala Ingizitur, kellu x'jagħmel ħafna biex iqaċċat l-għerūq taz-żerriegħa ħazina li kien hawn miżrugħa, il-biċċa l-kbira xogħol Ċikku Ġiswaldu li semmejna (1).

ħafna milli bdew jitressqu fil-Qorti tal-Ingizitur ta' Cubelles, kienu minn dawk li fl-1546 issejġu biex jidhru wkoll quddiem dana l-Isqof. Izda did-darba l-biċċa ta' dawn saret aħjar bil-qabda mid-darba l-oħra. Dawk li kennu ipproċessati u nidmu minn dnubiethom, kienu mgieghala li jagħmlu ċ-ċaħda ta' l-għeltijiet tagħhom quddiem in-nies; l-oħrajn, li l-ħtija tagħhom ma kenitx wisq kbira, għamluha fil-maġħluq.

Fost dawk li nidmu, insibu lill-Kjeriku Wenzu Falzon u lil Matti Falzon (is-Saħħar Falzon!) Għalkemm dawn urew li nidmu, l-Isqof Cubelles waħħalhom li jzommu l-Gzira bħala ħabs tagħhom: jigifieri ma jkunux jistgħu isiefru minn hawn. Is-sentenza ta' Wenzu saret fit-22 ta' Lulju 1563 u ta' Matti fis-16 ta' Jannar 1564.

(Jissokta)

(1) Fuq dana Ġiswaldu, wieħed Avukat Malti, jismu Gejtu Gauci li sawwar bħal grajja fir-Rivista "Malta Letteraria", fil-għadd li ħareġ fi Frar 1905 fil-grajja qal li hi "Rakkont Storiku" semmiha "Il condannato al supplizio del rogo".

Il-kitba ta' Dr. Gauci ntogħbot. Fl-1912 ħarġet bil-Malti, miġbura f' ktieb żgħir. Ġiebha fi Lsienna Ġanni Sapiano Lanzon. Dal-ktieb deher taħt l-isem ta' "L-ikkundannat għall-ħruq fi żmien l-Ingizizzjoni f'Malta." Lanzon ħarġu mill-istamperija li f'dak iż-żmien kellu fil-Hamrunk.

Maż-żmien, il-ktieb bil-Malti ta' Lanzon, intesa. Izda mhilux wisq, reġġhu qalbuħ fi Lsienna mill-ġdid il-kitba ta' Gauci u ġiebuha fid-"Dr. Xekkek."